

सरकारी अस्पताल में प्रसुताओं को कलेवा योजना का लाभ नहीं मिल रहा

प्रसुताओं के परिजनों को बाहर से महंगे दामों में दूध व दलिया खरीदना पड़ रहा है

मालपुरा, (निसं)। राजकीय सामुदायिक स्वास्थ्य केन्द्र मालपुरा में सुरक्षित प्रसव के लिये भर्ती प्रसुता महिलाओं को बीते एक सप्ताह से प्रसुता कलेवा योजना का लाभ नहीं मिल रहा है। समूह द्वारा पूर्व में चेतवानी देने के बावजूद अस्पताल प्रभारी द्वारा वैकल्पिक व्यवस्था नहीं किये जाने से सरकारी योजना से प्रसुताओं के वंचित रहना पड़ रहा है। मालपुरा विधानसभा क्षेत्र के सबसे बड़े व मुख्य मालपुरा के सरकारी अस्पताल में प्रसुता महिलाओं को प्रसुता कलेवा योजना का लाभ नहीं मिल रहा है। सरकारी की योजना के अनुरूप विभाग द्वारा अस्पताल में भर्ती होने व सुरक्षित प्रसव के 48 घंटों बाद डिस्चार्ज होने तक प्रसुताओं को कलेवा योजना के जरिये प्रतिदिन चार पारियों में दलिया, दूध व विस्कट वितरण के लिये लक्ष्मीबाई स्वयं सहायता समूह को अधिकृत किया गया था। महिला समूह को दिसम्बर 2023 व जनवरी 2024 का भुगतान नहीं करने से समूह के सामने आये आर्थिक संकट के बाद समूह के प्रभारियों ने भुगतान नहीं मिलने पर प्रसुताओं को कलेवा वितरण का कार्य बंद करने की 14 फरवरी को ही लिखित व मौखिक में सूचना दे दी थी। इसके बावजूद विभाग के अधिकारियों और अस्पताल प्रभारी ने समूह की चेतवानी



मालपुरा के सरकारी अस्पताल में भर्ती प्रसुताओं को कलेवा योजना का लाभ नहीं मिल रहा है।

को गंभीरता से नहीं लिया। मजबूरन समूह में 22 फरवरी से प्रसुताओं को कलेवा वितरण बंद कर देने के बावजूद प्रभारी द्वारा कलेवा वितरण की कोई वैकल्पिक व्यवस्था नहीं की। प्रसुता महिलाओं के परिजनों को बाहर से मुंह

मांगे दामों में दूध व दलिया खरीदने पर विवश होना पड़ रहा है। महिला समूह की पदाधिकारी संजु सोनी ने बताया कि अस्पताल प्रभारी डॉ. अनिल मीणा ने बिना किसी टोस कारण के ही सितम्बर 2022 से

फरवरी 2023 का भुगतान किये जाने के बावजूद प्रभारी ने उनके खाते से तकरीबन 1 लाख 65 हजार रुपये की राशि ऑडिट जांच की बात कहते हुये काट ली। जबकि यह भुगतान उनके द्वारा ही किया गया था। इतनी बड़ी राशि

रूकने के बाद भी उन्होंने कलेवा वितरण जारी रखा। लेकिन दो माह से भुगतान नहीं मिलने तथा मानसिक रूप से प्रताड़ित करने के चलते उन्होंने कलेवा वितरण बंद किया है। प्रभारी अनिल मीणा ने बताया कि अस्पताल की लेखाशाखा में विभागीय ऑडिट चलने के कारण भुगतान नहीं किया जा सका। ऑडिट पूरी होने के बाद ही पूर्व में काटा गया भुगतान तथा दो माह का बकाया भुगतान किया जायेगा। ऐसे में यह सब तो ठीक है लेकिन समूह की पूर्व में सूचना व चेतवानी के बावजूद प्रभारी व विभागीय अधिकारियों द्वारा कलेवा वितरण की वैकल्पिक व्यवस्थाएँ क्यों नहीं की गईं।

डिफेंस की पढ़ाई कर रहे छात्र ने हॉस्टल में आत्महत्या की

अजमेर, (कासं)। क्रिश्चियनगंज थाना क्षेत्र स्थित एक हॉस्टल में रहकर पिछले एक साल से डिफेंस की पढ़ाई कर रहे छात्र ने हॉस्टल के कमरे में फांसी का फंदा लगाकर अपनी जीवनलीला समाप्त कर ली। सूचना पर पहुंची पुलिस ने शव को फंदे से उतारकर जवाहर लाल नेहरू अस्पताल के मुर्दाघर में सुरक्षित रखवाया। मंगलवार को परिजनों की उपस्थिति में पुलिस ने पोस्टमार्टम की कार्यवाही कर शव परिजन के सुपुर्द कर दिया है। परिजन की शिकायत पर पुलिस छात्र के आत्महत्या के कारणों को लेकर जांच में जुटी है।

क्रिश्चियनगंज थाना पुलिस से प्राप्त जानकारी के अनुसार सोमवार देर शाम जनाना रोड स्थित उड़ान डिफेंस एकेडमी में नागौर गांव खारोलवास निवासी छात्र दिनेश खारोल पुत्र हरि सिंह ने अपने कमरे में पंखे पर फांसी का फंदा लगाकर अपनी जीवनलीला समाप्त कर ली। जब छात्र के दोस्त कमरे पर पहुंचे तो कमरा अंदर से बंद मिला। सूचना मिलने पर क्रिश्चियनगंज थाना पुलिस मौके पर पहुंची। पुलिस ने कमरे का दरवाजा तोड़कर अंदर घुसी तो छात्र फंदे पर लटका मिला, जिसे फंदे से उतार कर जेएलएन अस्पताल पहुंचे, जहां

■ **आत्महत्या से पहले सोशल मीडिया पर मिस यू इंडियन आर्मी स्टोरी डाली, पुलिस मामले की जांच में जुटी**

■ **पुलिस के अनुसार छात्र ने अज्ञात कारणों के चलते सुसाइड किया है। छात्र के कमरे से कोई सुसाइड नोट नहीं मिला**

चिकित्सकों ने उसे मृत घोषित कर दिया। पुलिस ने शव को अस्पताल की मोर्चरी में सुरक्षित रखवा दिया। हेड कांस्टेबल सुमेर सिंह ने बताया कि छात्र ने अज्ञात कारणों के चलते सुसाइड किया है। छात्र के कमरे से कोई सुसाइड नोट नहीं मिला है। पुलिस ने परिजन की मौजूदगी में शव का पोस्टमार्टम कर शव परिजन के सुपुर्द कर दिया है। हालांकि मामले में सुसाइड के कारणों को लेकर जांच की जा रही

है। मृतक छात्र के बड़े पिता रतनलाल ने बताया कि उनका परिवार गांव में खेती किसानी काम करता है। छात्र 12वीं पास कर आर्मी में जाना चाहता था इसलिए उसे पढ़ने के लिए अजमेर भेज दिया। करीब एक साल पहले अजमेर के उड़ान डिफेंस अकादमी में पढ़ाई के भेजा था, वह हॉस्टल में ही रहता था। उन्होंने बताया कि रात करीब 8 बजे हॉस्टल के साथियों ने कॉल कर बताया था कि उसकी तबीयत खराब है और हॉस्पिटल में भर्ती कराया है, लेकिन, जब हम यहां पहुंचे तो पता चला कि उसने सुसाइड कर लिया है।

■ **सोशल मीडिया पर डाली मिस यू इंडियन आर्मी की स्टोरी डाली :-** दोस्तों ने बताया कि छात्र दिनेश ने आत्महत्या से पूर्व 1600 मीटर की दौड़ पूरी कर एक रील बनाकर सोशल मीडिया के प्लेटफॉर्म इंस्टा पर स्टोरी शेयर करते हुए लिखा था मिस यू इंडियन आर्मी। मामले में परिवार ने सुसाइड को लेकर भी शक जाहिर किया है। इधर परिजन ने कहा कि छात्र आत्महत्या नहीं कर सकता, उन्होंने पुलिस से मामले की जांच की मांग की है। पुलिस ने सभी तथ्यों को लेकर जांच में जुट गई है।

युवक का महिला के साथ बनाया वीडियो

बीकानेर, (निसं)। मुक्ताप्रसाद थाना इलाके में दो युवकों ने एक जने को बंधक बनाकर महिला के साथ अश्लील वीडियो बनाया और फिर वीडियो वायरल करने की धमकी देते हुए उससे ब्लैकमेल कर कई बार रुपए ऐंट लिए। वीडियो वायरल करने की धमकी देकर अब तक लाखों रुपए बटोर लिए। मुक्ता प्रसाद नगर थाना पुलिस के अनुसार, बीछवाल निवासी 35 वर्षीय राजेन्द्र कुमार अरोड़ा ने रिपोर्ट में बताया है कि जीतू उर्फ जितेन्द्र सुथार एक अन्य युवक और महिला ने उसे पूर्व नियोजित योजना से मकान में ले जाकर बन्द करके नग्न वीडियो बनाकर उसको वायरल करने की धमकी व झूठे मुकदमे में फंसाने की धमकी देकर लाखों रुपये ऐंट लिये। पुलिस ने लिखित रिपोर्ट के आधार पर आरोपियों के विरुद्ध मामला दर्ज कर अनुसंधान शुरू कर दिया है।

मौसम में बदलाव का दौर जारी

■ **रात में ठंडी हवाओं के चलने से तापमान में कमी आई**

भीलवाड़ा, (निसं)। औद्योगिक नगरी भीलवाड़ा में मंगलवार को भी मौसम में बदलाव का दौर जारी है। सुबह से सर्द हवाएं और बादलों के बीच धूप-छांव का खेल चल रहा है। रात में ठंडी हवाओं के चलने से तापमान में कमी आई है। मंगलवार की शुरुआत भी बादलों के साथ ही हुई लेकिन आज मौसम में कल की तुलना में बदलाव है। बादलों के साथ और धूप छांव की स्थिति बनी हुई है और सर्द हवाओं का दौर जारी है। वेस्टर्न डिस्ट्रिक्ट्स के चलते सोमवार को जिले में कुछ स्थानों पर मामूली बूंदबांदी भी हुई जिससे तापमान में कमी आई है और सर्द का असर बढ़ा है। सोमवार को भीलवाड़ा का तापमान अधिकतम 26.1 डिग्री और न्यूनतम

13.4 डिग्री रहा। मौसम विभाग के मुताबिक आने वाले दिनों में सर्दी एक बार फिर से दस्तक देगी। बारिश, ओले और बिजली गिरने की संभावना भी भीलवाड़ा में जताई गई है। वेस्टर्न डिस्ट्रिक्ट्स के चलते बादलों का प्रभाव भी रहेगा और दिन के तापमान में 3 से 4 डिग्री की गिरावट होगी। रात का तापमान सामान्य से अधिक रहने की उम्मीद जताई जा रही है। वेस्टर्न डिस्ट्रिक्ट्स के चलते मौसम बिगड़ रहा है और भीलवाड़ा जिले सहित प्रदेश में कई स्थानों पर बारिश, ओले और बिजली चमकने का अनुमान है।

सड़क दुर्घटना में मार्बल व्यापारी की मौत

मदनगंज-किशनगढ़, (निसं)। गोधीनगर थाना अंतर्गत मार्बल एरिया में पंजाब नेशनल बैंक के सामने ट्रक की टक्कर से युवा मार्बल व्यापारी की मौके पर दर्दनाक मौत हो गई। मृतक न्यू हाउसिंग बोर्ड निवासी मुकेश बंसल है। पुलिस के अनुसार सांय करीब चार बजे मुकेश बंसल बैंक में कार्य पूरा कर कार में बैठने के लिये बाहर निकला। इस दौरान ट्रक चालक ने लापरवाही से वाहन चलाकर इनको चपेट में ले लिया, जिससे मुकेश की घटनास्थल पर ही मौत हो गई। दुर्घटना की खबर मिलते ही पूर्व विधायक सुरेश टाक भी अस्पताल पहुंचे। पुलिस ने मामला दर्ज कर पोस्टमार्टम के बाद शव परिजनों के सुपुर्द कर दिया।

पत्नी की हत्या का आरोपी पति गिरफ्तार, पिस्टल बरामद

बाप, (निसं)। फलोदी शहर में नागौर रोड पर स्थित नारी कलेक्शन शॉप की संचालिका की रविवार को गोली मारकर हत्या कर दी गई थी। सीसीटीवी फुटेज देखने के बाद आरोपी की पहचान महिला के पति के रूप में हुई थी। पुलिस ने मामले को गंभीरता से लेते हुए आरोपी पति को घटना के 30 घंटे के भीतर ही गिरफ्तार कर लिया। पुलिस ने पिस्टल भी बरामद कर ली है। कार्यवाहक जिला पुलिस अधीक्षक फलोदी सौरभ तिवारी ने बताया कि 25 फरवरी को दोपहर को सूचना मिली थी कि नागौर रोड स्थित नारी कलेक्शन शॉप पर एक महिला की

हत्या हो गई है। जिस पर मौके पर पहुंचकर मृतका की लाश को अस्पताल पहुंचाया। दुकान में लगे सीसीटीवी कैमरों के फुटेज देखे गये। आरोपी महीराम पुत्र गोपीराम विश्वाँई निवासी नगरासर थाना बज्जू जिला बीकानेर की तलाश के लिए अलग अलग टीमों का गठन किया गया। घटनास्थल से साक्ष्य एकत्र किये गये। घटना के संबंध में मुत्का अनामिका विश्वाँई के पिता तेजाराम विश्वाँई निवासी दयासागर खारा थाना फलोदी ने रिपोर्ट पेश की, जिस पर आरोपी महीराम के विरुद्ध थाना फलोदी पर दर्ज किया गया। कार्यवाहक पुलिस अधीक्षक

सौरभ तिवारी के निर्देशन तथा रामकरणसिंह मलिण्डा सीओ फलोदी के निकट सुपरविजन में टीमों द्वारा आपसी समन्वय व परस्पर सहयोग से सूचना व तकनीकी संसाधनों का उपयोग कर आरोपी महीराम को थाना बाप के गांव कानसिंह की सिड्डु से दस्तयाब किया गया। आरोपी की निशानदेही से हत्या में प्रयुक्त पिस्टल बरामद की गई है। आरोपी द्वारा अपनी पत्नी अनामिका विश्वाँई से अनबन के कारण हत्या करना स्वीकार करने पर गिरफ्तार किया गया। आरोपी महीराम से प्रकरण की वारदात के संबंध में गहनता से अनुसंधान किया जा रहा है।

शराब सहित दो गिरफ्तार

सांचौर, (निसं)। पुलिस मुख्यालय राजस्थान जयपुर द्वारा राज्यभर में चलाये जा रहे अवैध मादक पदार्थों व तस्करी के विरुद्ध अभियान के तहत प्रभावी कार्यवाही करते हुए थानाधिकारी करदा दीपसिंह मय जाब्ता ने 334 कार्टन अवैध शराब सहित दो आरोपियों को गिरफ्तार किया है। पुलिस के अनुसार मुखबीर की सूचना पर कार्यवाही करते हुए सरहद अरणाय में देवगिरी पुत्र पदमगिरी गोस्वामी निवासी अरणाय, सुरेश कुमार पुत्र बंशीलाल सुरण के कब्जे से 312 कार्टन पंजाब निर्मित अंग्रेजी शराब के बोतलें व 22 कार्टन पंजाब निर्मित अंग्रेजी शराब के पब्ले व शराब बरामद कर इन्हें गिरफ्तार कर घटना में प्रयुक्त वाहन पिकअप जब्त किया।

एम.बी. चिकित्सालय से चुराई बच्ची बरामद, महिला गिरफ्तार

उदयपुर, (कासं)। शहर के हाथीपोल थाना पुलिस ने एमबी चिकित्सालय परिसर में महिला की बच्ची का अपहरण करने की वारदात का खुलासा करते हुए इस मामले में अपहृत बच्ची को बरामद कर आरोपी महिला को गिरफ्तार किया। मामले का तीन दिन में खुलासा करने वाली टीम को जिला पुलिस अधीक्षक योगेश गोयल ने पुरस्कृत करने की घोषणा की।



हाथीपोल थाना पुलिस ने चुराई गई बच्ची को बरामद किया।

जानने पर पुत्री अन्यान्शी लापता होने की जानकारी मिली। इस पर इधर उधर तलाश की लेकिन कोई सुराग नहीं लगा। इस मामले में प्रकरण दर्ज होने पर अतिरिक्त पुलिस अधीक्षक लोकेन्द्र दादरवाल, मंजीत सिंह,

पुलिस उप अधीक्षक चांदमल सिंगांरिया के सुपरविजन में हाथीपोल थानाधिकारी आदर्श परिहार, टीडी थानाधिकारी फैलीयाम, स्पेशल टीम प्रभारी देवेन्द्रसिंह मय टीम ने मौके से मिले साक्ष्यों एवं 400 से अधिक सीसीटीवी कैमरों की मदद

से अनुसंधान कर एक चौकीदार व महिला की पहचान की। इस पर चौकीदार से पता चला कि महिला से वह परिचित है। इस मामले में पुलिस की टीम ने मंजु गमती उर्फ लीलाबाई हाल पत्नी रोशन गमती गांव करौली का गुड्डा चिरवा के डोरियों फला महादेवजी मंदिर के पीछे पहाड़ियों में घर से डिटने किया। बच्ची को बरामद कर मां हीना व पिता संदीप से पहचान करवा कर सीडब्ल्यूसी को सूचित कर उन्हें सौंपा तथा आरोपी महिला को गिरफ्तार किया।

■ **400 से अधिक सीसीटीवी कैमरों की मदद से हुआ खुलासा**

■ **जिला पुलिस अधीक्षक ने टीम को पुरस्कृत करने की घोषणा की**



पुलिस मौके पर पहुंची और चोरी की वारदात का मौका मुआयना किया।

भीलवाड़ा, (निसं)। रयाला के निकटवर्ती ईरांस ग्राम पंचायत के जंगल में स्थित आवण माता मंदिर में बीती रात्रि को अज्ञात चोरों ने निर्माणधीन मंदिर के ताले तोड़कर सोने-चांदी के श्रंगार सामग्री ले गये थे। पुजारी व ग्रामीणों को अलसुबह पता लगा कि माताजी के मंदिर चोरी की

वारदात हुई जिसकी सूचना गुलाबपुरा पुलिस को सूचना दी गई। चोरी में चांदी के दो मुकट 1200 ग्राम, दो कानों का झुटना चांदी के 400 ग्राम, सोने के एक झुमर जोड़ी 10 ग्राम की, सोने की रकडी 10 ग्राम की, चांदी की आंखों की जोड़ी 25 ग्राम सहित, मेन मन्दिर का ताला तोड़कर ले गये और दानपात्र का लॉक

भी तोड़ा, साइड में भंडार का लॉक तोड़कर अन्य सामान ले गये थे। पुजारी कन्हैया लाल गुर्जर व ग्रामीण मनफूल जाट, महेंद्र जाट, जगदीश प्रसाद सेन, देवकरण जाट, ओमप्रकाश जाट, शिव लाल जाट, नानू जाट की सूचना पर पुलिस मौके पर पहुंची और चोरी की वारदात का मौका मुआयना किया।

25 किलो दूषित चॉकलेट बर्फी व मावा बर्फी को नष्ट किया

“शुद्ध आहार-मिलावट पर वार अभियान” के तहत कार्रवाई की, जिले में अब तक 112 नमूने लिये

भीलवाड़ा, (निसं)। राज्य सरकार द्वारा चलाये जा रहे “शुद्ध आहार-मिलावट पर वार अभियान” के अंतर्गत जिला कलेक्टर नमित मेहता व अभिहित अधिकारी एवं मुख्य चिकित्सा एवं स्वास्थ्य अधिकारी डॉ. चेतनपुरी गोस्वामी के निर्देशन में खाद्य सुरक्षा के जांच दल गठित कर प्राप्त सूचना के आधार पर अलग-अलग प्रतिष्ठानों पर लगातार कार्रवाई की जा रही है। मुख्य चिकित्सा एवं स्वास्थ्य अधिकारी ने बताया कि अभियान के तहत भीलवाड़ा में मैसर्स अम्बे कचोरी एण्ड स्वीट्स, शारदा चौराहा से मलाई बर्फी का 1 नमूना लिया व 25 किलो दूषित व बदबूदार चॉकलेट बर्फी व मावा बर्फी को नष्ट कराया। मैसर्स सोडानी फूड इण्डस्ट्रीज पुर रोड एवं बजरंग रोलर फ्लोर मिल से गेहूँ के आटे के 2 नमूने लिये गये। खाद्य सुरक्षा दल में खाद्य सुरक्षा अधिकारी मनीश कुमार शर्मा, गोपाल लाल शर्मा, प्रेमदत्त शर्मा उपस्थित रहे। उन्होंने बताया कि सभी नमूनों को



खाद्य सुरक्षा के जांच दल ने प्रतिष्ठानों पर कार्रवाई की।

खाद्य प्रयोगशाला अजमेर में जाँच हेतु भिजवाया जायेगा तथा रिपोर्ट प्राप्त होने पर अग्रिम कार्यवाही की जायेगी। “शुद्ध आहार-मिलावट पर वार अभियान” के तहत अब तक सम्पूर्ण जिले में कुल 112 नमूने लिये गये हैं। शुद्ध आहार-मिलावट पर वार अभियान के तहत संपूर्ण जिले में अनवरत रूप से

कार्यवाही जारी रहेगी। मिलावटियों एवं तेल, मसाले को खुले में बेचने वाले के खिलाफ सख्त से सख्त कार्यवाही की जायेगी। डॉ. गोस्वामी ने बताया कि खाद्य व्यापारियों को दिये गये निर्देशों की अवहेलना करने पर सम्बन्धित के खिलाफ खाद्य सुरक्षा एवं मानक अधिनियम के तहत कठोर कार्यवाही की जायेगी।

शराब ठेकेदार से लूट की वारदात का खुलासा, छह जने गिरफ्तार

शराब ठेकेदार से बदमाश 8.15 लाख रुपए से भरा बैग छीनकर फरार हो गए थे

भीलवाड़ा, (निसं)। जिले के आसींद थाना क्षेत्र में शराब ठेकेदार के साथ हुई लूट को बड़ी वारदात का खुलासा करते हुए तीन आरोपियों को बापदाँ और तीन को अपराध में साथ देने वाले को आसींद पुलिस ने गिरफ्तार किया है। एएसपी राजन दुव्यंत के निर्देशन और आसींद थाना प्रभारी हंसपाल सिंह के नेतृत्व में एक विशेष टीम का गठन किया गया। टीम ने इस बड़ी लूट की वारदात का खुलासा तीन दिन में कर दिया।

जानकारी के अनुसार बीती 23 फरवरी की रात आसींद निवासी नोरतमल मेवाड़ा शराब ठेकेदार दुकान से कलेक्शन लेकर घर जा रहा था। तभी भीलवाड़ा रोड पर बाइक सवार तीन जनों ने ठेकेदार की बाइक को धक्का मारकर नीचे गिरा दिया और बदमाश 8 लाख 15 हजार रुपए से भरा बैग छीनकर फरार हो गए। पीड़ित ने आसींद थाने में मामला दर्ज करवाया। पुलिस ने आरोपियों को पकड़ने के लिए



आसींद पुलिस ने शराब ठेकेदार से लूट की वारदात का खुलासा कर बदमाशों को गिरफ्तार किया।

नाकाबंदी भी लगाई। गहन छानबीन और सोशल मीडिया के साथ मुखबिर की सहायता लेकर बदमाशों को ढूंढ निकाला और वारदात को अंजाम देने

वाले आरोपी भीलवाड़ा निवासी 21 वर्षीय गौतम सिंह, 22 वर्षीय विष्णु हरिजन, 24 वर्षीय अज्जू उर्फ अजय साहमन को बापदाँ गिरफ्तार कर लिया।

साथ ही इनके सहयोगी दिलीप मेवाड़ा आसींद, भगवान मेवाड़ा रतनपुरा बदनोर, सहीक मोहम्मद सूठेया बदलियास को भी गिरफ्तार कर लिया।

■ **आरोपियों को पकड़ने के लिए पुलिस ने 200 से ज्यादा सीसीटीवी फुटेज खंगाले**

आरोपियों को पकड़ने के लिए पुलिस ने 200 से ज्यादा सीसीटीवी फुटेज खंगाले और रूट मैप देखे, पृष्ठताछ में आमने आया कि आरोपियों ने दो महीने पहले आसींद के बाहर शराब पार्टी की थी उस दौरान प्रार्थी की दिनचर्या को धाप लिया और मोटी रकम हाथ आने के चलते वारदात को अंजाम दिया। पुलिस आरोपियों से पृष्ठताछ कर लूट की रकम बरामद करने के प्रयास कर रही है। टीम में कोतवाली थाना प्रभारी राजपाल सिंह, करेड़ा थाना अधिकारी अर्जुन लाल के अलावा कांस्टेबल डी एस बी शाखा रावेंद्र सिंह (विशेष योगदान) को शामिल किया गया।